

Script of Morning Gojri News Bulletin 14 September 2025 at 1015Hrs

مارننگ گو جری نیوز بلیٹن مورخہ 14 ستمبر 2025

یوہ آکا شوانی جموں ہے محمد امین انجم تیں خبر سُنو۔

LG Languages

لیفٹنٹ گو رنر منوج سنہا نے بہا رتیہ بہا شا سماگھم نال خطاب کیو۔ پروگرام غو انعقاد ہندوستان سما چار گروپ غی طرفوں کل مہا تمہ گا ندھی کاشی ودیا پیٹھ وارانسی مانہہ کیو گیو۔ اس موقع ور اپنا خطاب مانہہ لیفٹنٹ گو رنر نے قومی اتحاد نانہہ ترقی دین واسطے لسانی ہم آہنگی غی اہمیت ور گل کی۔ موصوف نے زور پایو جے زبانان غی رنگا رنگی ثقافتی ورثہ غی حفاظت کرے تے لوکان نانہہ اس قابل بناوے جے ویں ملک سازی واسطے با معنی خدمات دیں۔

CM India

اج بھارت اور پا کستان بشکار ایشیا کپ کرکٹ مقابلہ غے مد نظر وزیر اعلیٰ عمر عبداللہ نے زور پایو جے کھیڈ سیا سی فرقاں تیں اُپر رہنی چاہیں۔ وزیر اعلیٰ کل تامل ناڈو مانہہ اخباری نمائندہ نال گل کر رہیا تھا۔ انہاں نے کہیو جے جد دو مُلکاں بشکار تعلقات حساس رہیں تاں ایشیا کپ جیسا مقابلان نانہہ بکھ طریقہ نال دیکھنو چاہیے، اور کھیڈ غی سچی روح نال خوشی منانی چاہیے۔ قابل ذکر ہے جے ٹی ٹوانٹی ایشیا کپ ٹورنامنٹ غا سلسلہ مانہہ اج شام ویلے دبئی مانہہ بھارت اور پاکستان بشکار مقابلو وے گو۔ میچ شام 8 بجے شروع وے گو۔ واضع رہ جے اس سال فروری مہینہ تیں بعد پہلی بار دوئے ٹیم میدان سانجھو کریں گی۔

Jitendra Singh

مرکزی وزیر ڈاکٹر جتندر سنگھ نے کشتواڑ، رام بن، ڈوڈہ، کٹھوعہ تے اُدھم پور ضلعان غا ڈپٹی کمشنراں غی اک ورچول میٹنگ غی صدارت کی، تا نجے سیوا سپتھا اور سند کھیل مہوتسو غی تیاریاں غو جائزو لیو جا سکے۔ یوہ مہوتسو 3 درجہ کھیڈ میلہ پنچائیت تیں پارلیمنٹ غے طور ور تیار کیو گیو ہے۔ کھیلو بھارت 2025 نیتی غے تحت اس پروگرام غو مقصد صلاحیت غی شناخت اور طویل مدتی کھیڈان غی ترقی ہے۔ اس سلسلہ مانہہ ڈاکٹر جتندر سنگھ نے نوجوانان بارے تنظیم ما ئی بھارت، این ایس ایس، این سی سی اور کھیڈان بارے ایسو ایشنان غی شمولیت نال عام حصے داری ور زور پایو۔ ڈاکٹر جتندر سنگھ نے کہیو جے اس پروگرام سنگ مقامی تے عام دائرہ غی کھیڈان نانہہ مقامی صلاحیت نال اک برانڈ سفیر غے طور ترقی ملے گی۔

Yatra Suspended

ماتا ویشنو دیوی غی جھپڑی یا ترا کُجھ تہاڑاں تک معطل رہن تیں بعد اج فر شروع ہون غو نقشہ کار تھو، اُس نانہہ فر اگلا حُکم تک ٹال دتو گیو ہے۔ اس سلسلہ مانہہ شرانین بورڈ نے باریں دسیو ہے جے ایسو معطل بارشاں بشکار کیو گیو ہے۔ اس تیں پہلاں

ماتا ویشنو دیوی غی یا ترا 26 اگست نانہہ زمین کھسکن اور رستو خراب ہون غی وجہ نال معطل کی گئی تھی۔ ور ایکن پوسٹ مانہہ بورڈ نے یا تریاں نانہہ اپیل کی ہے جے وین تازہ جانکاری واسطے صرف سرکاری مواصلاتی چینلاں ور عمل کریں۔

3rd Lok Aadlat

سال 2025 غی تیجی لوک عدالت کل جموں کشمیر پھر مانہہ جسٹس ارون پلی غی سرپرستی مانہہ منعقد ہوئی۔ دن پھر چلن آلی اس لوک عدالت غے دوران یوٹی غا بکھ بکھ ضلعان مانہہ 167 بنچاں غی طرفوں 3 لکھ 6 ہزار 8 سو 51 معاملہ ہتھ مانہہ لیا گیا۔ جن وچوں 2 لکھ 39 ہزار 5 سو 33 معاملہ حل کیا گیا۔ اس سلسلہ مانہہ 50 کروڑ 50 لکھ 78 ہزار 9 سو 32 روپیاں غو معاوضو دتو گیو۔ جموں کشمیر قانونی خدمات اتھارٹی غی طرفوں منعقد لوک عدالت غو مقصد تیز اور لاگت موثر انصاف مہیا کرانو تھو۔

GST

جموں کشمیر پھر غا باشندان نے حال ہی مانہہ جی ایس ٹی نرکھاں مانہہ کمی غو استقبال کیو ہے ، تے اس کمی نانہہ عام لوکان واسطے اک بڑی مدد قرار دتو۔ اس سلسلہ مانہہ سرکار نے صحت تے زندگی بیمی بارے رقم مکمل طور ور ٹیکس تیں آزاد کر دتی ہے ، جہیڑی جے پہلاں 18 فیصد تھی۔ اس کا روائی غو مقصد بیمہ کوریج نانہہ بابدو دینو ہے۔ اس سلسلہ مانہہ جان بچان آلی سرطان غی اور دوجی بیماریاں غی 36 دوائیاں ور وی ٹیکس معاف کر دتو ہے۔ اسے طرح صحت بارے گجھ ہور ضروری چیزاں ور وی جی ایس ٹی 12 فیصد تیں 5 فیصد کر دتو ہے۔ مقامی لوکان نے اس قدم غی یوہ کہتاں واں تعریف کی ہے جے یوہ سستی صحت دیکھ بہال آلے پاسے اک قدم ہے۔

Programme Announcement

آکاشوانی جموں غا علاقائی خبراں غا شعبہ غی طرفوں مٹی تیں کامیابی ، فارماں اور کساناں غی مضبوطی غا موضوع ور 25 منٹ غو اک مباحثو نشر وے گو۔ یوہ پروگرام 15 ستمبر تیں سیوا پرو 2025 غا سلسلہ مانہہ پروگراماں غا سلسلہ مانہہ نشر وے گو۔ یوہ خصوصی نشر 15 ستمبر 2025 بروز سوموار نانہہ دوپہر 12 بجے وے گی۔

ANNOUNCEMENT

علاقائی خبراں آلا شعبہ آکاشوانی جموں غی طرفوں ضلع جموں واسطے عارضی نامہ نگاراں یعنی پی ٹی

سی واسطے درخواست منگی گئی ہیں۔ مجوزہ پرفارمہ ور عارضی نامہ نگار غی پوسٹ مانہہ دلچسپی رکھن

آلا ایسا امیدوار درخواست دے سکیں گا جہیڑا ضلع جموں گا بسنیک وین تے ان غی عمر 24 براں تیں

براں غے بشکار وے۔ پی ٹی سی غی اس پوسٹ واسطے تعلیمی قابلیت پی جی ڈپلومہ یا 50 صحافت غا شعبہ

مانہہ ڈگری یافر تسلیم شدہ یونیورسٹی تیں گرجویشن غے ہمراہ 2 براں غو صحافت مانہہ تجربو مقرر کیو گیو ہے۔

اس تیں علاوہ کمپیوٹر تے ورڈ پروسیسنگ نالے خبر اکٹھی کرن آلا آلات تے میڈیا کوریج مانہہ تجربو وی

ضروری ہے۔ عارضی نامہ نگار غی پوسٹ مانہہ دلچسپی رکھن آلا امیدوار واسطے لازمی ہے جے ضلع صدر دفتر

جموں یا اس تیں 10 کلو میٹر غادائرہ غے اندر رہائش پزیر وے اس سلسلہ مانہہ درخواست غی ہارڈ کاپی

ضروری دستاویزات غے ہمراہ ہیڈ ریجنل نیوز یونٹ آکاشوانی پنچترتھی جموں مانہہ بزات خود 14 ستمبر یعنی اج توڑی دے سکیں۔ اس بارے مزید جانکاری ویب سائٹ www.newsonair.gov.in تیں حاصل کی جا سکے۔

اس غے نال ہی خبراں غو یوہ بلیٹن ختم ہوؤ۔